

हिन्दी प्रादेशिक समाचार

आकाशवाणी चंडीगढ़

(08 दिसंबर 2024, समय 1810

- उपराष्ट्रपति जगदीप धनखड़ ने आज कुरुक्षेत्र में अंतर्राष्ट्रीय गीता महोत्सव में शिरकत की। उपराष्ट्रपति ने कहा कि, गीता ज्ञान ने पूरे विश्व का मार्गदर्शन किया है।
- प्रधानमंत्री नरेंद्र मोदी कल पानीपत में बीमा सखी योजना का शुभारंभ करेंगे।
- केंद्रीय गृहमंत्री अमित शाह ने कहा कि सीमा सुरक्षा बल ने वीरता, शौर्य और बलिदान के दम पर पूर्वी एवं पश्चिमी सीमाओं को सुरक्षित रखने में उत्कृष्ट भूमिका निभाई है।
- प्लस पोलियो अभियान के तहत आज हरियाणा के छः जिलों में पोलियो की दवा पिलाई गई।
- हरियाणा के सहकारिता मंत्री डॉ. अरविंद शर्मा ने सोनीपत जिले के गांव मोई में ़ाई करोड़ रुपए से अधिक लागत से बनने वाले राजकीय उच्च विद्यालय के नये भवन निर्माण का शिलान्यास किया।

उपराष्ट्रपति जगदीप धनखड़ ने आज कहा कि गीता ज्ञान ने पूरे विश्व का मार्गदर्शन किया है। वह अंतर्राष्ट्रीय गीता महोत्सव के उपलक्ष्य में गीता ज्ञान संस्थान में आयोजित एक कार्यक्रम को संबोधित कर रहे थे। उपराष्ट्रपति ने अधिकारियों को गीत से प्रेरणा लेते हुए काम करने को कहा --

उप राष्ट्रपति ने कहा कि जीवन की विपरीत से विपरीत परिस्थिति में जब संग अच्छा मिल जाए। तो बहुत कुछ हासिल किया जा सकता है। उन्होंने कहा कि अर्जुन को भगवान श्री कृष्ण जैसा सारथी मिल गया जिससे गीता जैसा ज्ञान उत्पन्न हुआ।

उपराष्ट्रपति जगदीप धनखड़ ने हरियाणा पवेलियन के अवलोकन के दौरान कहा कि हरियाणा असीम संभावनाओं का प्रदेश है और देश का सिरमौर और हर क्षेत्र में अभूतपूर्व है। उन्होंने मुख्यमंत्री नायब सिंह सैनी की जमकर तारीफ की। उन्हें बेदाग चरित्र और ऊंची सोच वाले लगनशील व्यक्ति बताया। श्री धनखड़ ने ब्रह्मसरोवर पुरुषोत्तमपुरा बाग में राज्य स्तरीय प्रदर्शनी, विभिन्न विभागों के स्टॉल व हरियाणा पवेलियन का अवलोकन भी किया। उपराष्ट्रपति ने प्रदर्शनी मुख्य द्वार पर अपनी माता स्वर्गीय केसरी देवी की याद में कदंब और

उनकी धर्मपत्नी सुदेश धनखड़ ने अपनी माता स्वर्गीय भगवती देवी की याद में रुद्राक्ष का पौधा भी लगाया। इससे पहले सुबह उप राष्ट्रपति ने भद्रकाली शक्तिपीठ में पूजा अर्चना की।

प्रधानमंत्री नरेंद्र मोदी कल पानीपत से बीमा सखी योजना का शुभारंभ करेंगे। यह योजना 18 से 70 वर्ष तक की उन महिलाओं को सशक्त बनाने के लिए है, जिन्होंने दसवीं कक्षा पास की है। मुख्यमंत्री नायब सिंह सैनी ने कहा कि योजना से महिलाओं के लिए रोजगार के नए अवसर सृजित होंगे।

उन्होंने कहा कि स्वयं सहायता समूह के माध्यम से महिलाओं के जीवन स्तर को ऊंचा उठाना सरकार की प्राथमिकता है। कार्यक्रम के दौरान प्रधानमंत्री करनाल में महाराणा प्रताप बागवानी विश्वविद्यालय के मुख्य परिसर की आधारशिला भी रखेंगे।

केन्द्रीय गृहमंत्री अमित शाह ने कहा है कि सीमा सुरक्षा बल ने वीरता, शौर्य और बलिदान के दम पर 1965 से देश की पूर्वी और पश्चिमी सीमाओं को सुरक्षित रखने में उत्कृष्ट भूमिका निभाई है। जोधपुर में आज सीमा सुरक्षा बल के 60वें स्थापना दिवस समारोह को संबोधित करते हुए श्री शाह ने कहा कि सीमा सुरक्षा बल ने घुसपैठ, फर्जी नोटों और वामपंथी उग्रवाद को रोकने सहित विभिन्न मोर्चों पर कार्य किया है। श्री शाह ने कहा कि प्रधानमंत्री नरेंद्र मोदी के नेतृत्व में देश के सुरक्षा परिदृश्य में बड़ा बदलाव आया है। भारत सरकार ने सीमा पर बुनियादी णांचे को मजबूत करने पर विशेष ध्यान दिया है।

इससे पहले गृहमंत्री ने परेड का निरीक्षण किया और जवानों को उनकी उत्कृष्ट सेवा के लिए वीरता पुरस्कार और पुलिस सेवा पदक प्रदान किए।

पल्स पोलियो अभियान के तहत आज हरियाणा के छः जिलों में पोलियो की दवा पिलाई गई । पूर्व मंत्री एवं विधायक मूलचंद शर्मा ने आज बल्लभगढ़ में बच्चों को पोलियो की खुराक पिलाकर पल्स पोलियो अभियान का शुभारंभ किया। विधायक ने कहा कि भारत पोलियो मुक्त है, लेकिन इस रोग के विषाणु को फिर से देश में प्रवेश करने से रोकना सबकी जिम्मेदारी है। बल्लभगढ़ के उप मुख्य चिकित्सा अधिकारी डॉ. मान सिंह ने बताया कि फरीदाबाद जिले में करीब 1,64,000

बच्चों को पोलियो की खुराक दी जाएगी, जबकि बल्लभगढ़ में लगभग 10,500 बच्चों को दवा पिलाने का लक्ष्य है।

हरियाणा के सहकारिता मंत्री डॉ अरविंद शर्मा ने आज सोनीपत जिला के गांव मोई में 2 करोड़ 59 लाख 68 हजार 989 रुपए की लागत से राजकीय उच्च विद्यालय के नए भवन निर्माण का शिलान्यास किया। इस अवसर पर राज्यसभा सांसद रामचन्द्र जांगड़ा भी मौजूद रहे। इस दौरान उन्होंने अधिकारियों को निर्देश दिए कि वो जनहित से जुड़ी समस्याओं पर स्वतः संज्ञान लेकर उनके समाधान के लिए काम करें।

भिवानी के भीम स्टेडियम में आयोजित की गई 68वीं राष्ट्रीय स्कूल स्तरीय कबड्डी प्रतियोगिता का आज दूसरा दिन है। प्रतियोगिता का आगाज मुख्य अतिथि सांसद धर्मबीर सिंह ने कल किया था। 11 दिसंबर तक आयोजित होने वाली राष्ट्र स्तर के इस कबड्डी महाकुंभ में सभी राज्यों से लगभग 60 टीमों हिस्सा ले रही हैं। हमारे संवाददाता ने बताया कि पहले दिन हरियाणा की लड़कियों की टीम ने नवोदय विद्यालय समिति की टीम को 55 अंकों से हराकर लीग का पहला मैच जीता। आज तमिलनाडू की टीम ने उत्तराखंड की टीम को 29 अंकों के अंतर से हरा दिया। इसी तरह लड़कों की केन्द्रीय माध्यमिक शिक्षा बोर्ड खेल कल्याण संगठन की टीम ने गुजरात की टीम को 47 अंकों से हराकर लीग मैच जीता।

भगत नामदेव जी की 754वीं जयंती के अवसर पर सिरसा जिले के कालावाली में एक समारोह का आयोजन किया गया। खुले पंडाल में श्री अखंड पाठ साहिब का भोग डाला गया और कीर्तन दरबार सजाया गया। इस मौके पर रक्तदान शिविर का आयोजन भी किया गया। भगत नामदेव धर्मशाला में आयोजित इस समारोह में विशेष रूप से पहुंची सिरसा से सांसद कुमारी सैलजा ने धर्मशाला के निर्माण कार्य के लिए 10 लाख रुपये देने की घोषणा की।

हरियाणा में सड़क सुरक्षा को लेकर प्रदेशभर के विद्यालयों व महाविद्यालयों में आज दूसरे चरण की खंड स्तरीय सड़क सुरक्षा प्रश्नोत्तरी प्रतियोगिता आयोजित की गई। इस प्रतियोगिता में 89 हजार 706 विद्यार्थियों ने भाग लिया। पुलिस प्रवक्ता ने बताया कि प्रतियोगिता के माध्यम से विद्यार्थियों से ऐसे प्रश्न पूछे गए हरियाणा में जिससे विद्यार्थी सड़क सुरक्षा का

महत्व समझें और समय आने पर अपने विवेक का इस्तेमाल करते हुए निर्णय लें। इसके बाद यह प्रतियोगिता जिला, रैंज तथा राज्य स्तर पर आयोजित की जाएगी।

फरीदाबाद पुलिस की अपराध शाखा की सेक्टर-65 की टीम ने मलेरना रोड से एक शख्स को पिस्तौल और 10 कारतूस के साथ गिरफ्तार किया है। पुलिस प्रवक्ता यशपाल ने बताया कि गिरफ्तार आरोपी की पहचान बल्लभगढ़ के गांव गौच्छी निवासी अनिल के रूप में हुई है। पूछताछ के दौरान आरोपी ने चोरी और छीना झपटी की घटनाओं में शामिल होने की बात कबूल की। उसकी निशानदेही पर चोरी की गई एक मोटरसाइकिल, कार का इंजन और एक मोबाइल फोन बरामद किया गया है।
